

عائزہ بیگم

## امام نعیم بن حماد الخزاعی المروزی (ارشاد الہادی ترجمہ نعیم بن حماد)

نام و نسب: ابو عبد اللہ نعیم بن حماد بن معاویہ بن الحارث بن ہمام بن سلمہ بن مالک الخزاعی، المروزی الفارض رحمہ اللہ

شیوخ و اساتذہ: آپ نے الحسین بن واقد رحمہ اللہ (متوفی ۱۵۹ھ) کو دیکھا ہے اور ہشیم بن بشیر الواسطی، عبد اللہ بن المبارک المروزی، قاضی فضیل بن عیاض اور ابوداؤد طیالسی وغیرہم سے روایات بیان کی ہیں۔

تلامذہ: آپ سے امام بخاری (مقروناً دوسرے راویوں کے ساتھ ملا کر) ابوداؤد، دارمی، الذہلی، الجوزجانی، یحییٰ بن معین، ابو حاتم رازی، یعقوب بن سفیان الفارسی وغیرہ اماموں نے احادیث بیان کی ہیں۔ ان اماموں میں سے درج ذیل ائمہ اپنے نزدیک صرف ثقہ (یعنی قابل اعتماد راوی) سے ہی روایت بیان کرتے تھے۔

۱: بخاری (توابع فی علوم الحدیث للتھانوی ص ۲۲۲ دیکھئے: ۳)

۲: ابوداؤد (نصب الراية ج ۱ ص ۱۹۹، تہذیب التہذیب ج ۲/ ۲۹۸ ترجمہ: الحسین بن علی بن الاسود، ۳/ ۱۵۶

ترجمہ: داؤد بن امیہ)

۳: یحییٰ بن معین (اعلاء السنن ج ۱۹ توابع فی علوم الحدیث للتھانوی ص ۲۱۸)

۴: یعقوب بن سفیان الفارسی (تہذیب التہذیب ج ۱۱ ص ۳۳۹، طلیعة التنکیل ص ۲۲ ملخصاً)

اس مسئلہ میں راقم الحروف نے ایک رسالہ ”جزء فی أسماء من كان لا يروي إلا عن ثقة عنده“ لکھا ہے۔ یہ رسالہ میری کتاب ”تخریج النہایۃ فی الفتن والملاحم“ میں درج ہے۔ (ص ۳۸۹، ۳۹۰ ج ۱۲۶۹) یسر اللہ لنا طبعہ

## علمی خدمات

عباس بن مصعب (بن بشر المروزی) سے روایت ہے کہ انھوں نے کہا: ”وضع (نعیم بن حماد الفارسی) کتب الرد علی أبي حنیفة وناقض محمد بن الحسن ووضع ثلاثة عشر کتاباً فی الرد علی الجهمیة وکان من أعلم الناس بالفرائض....“ نعیم بن حماد الفارسی نے ابوحنیفہ کے رد میں کتابیں لکھیں اور محمد بن الحسن (الشیبانی کے اصول وغیرہ) کو توڑا اور جہمیوں کے رد میں تیرہ (۱۳) کتابیں تصنیف کیں اور وہ لوگوں میں علم الفرائض کے سب سے زیادہ عالم تھے۔ (تاریخ دمشق لابن عساکر ۱۲/۱۳، وسندہ ضعیف، یہ روایت الکامل لابن عدی [۲۲۸۲/۷، دوسرا نسخہ ۲۵۲/۸] میں محرف سند کے ساتھ مذکور ہے۔) اس قول کے بعد نعیم بن حماد کے بعض فقہی تفردات پر امام ابن المبارک کی تنقید مذکور ہے لیکن یاد رہے کہ یہ سارا قول عباس بن مصعب سے ثابت ہی نہیں ہے۔ ابن عدی نے اسے محمد بن عیسیٰ بن محمد المروزی (نامعلوم) سے، اس نے اپنے والد عیسیٰ بن محمد المروزی (نامعلوم) سے بیان کر رکھا ہے۔

امام ابوحنیفہ کے رد میں امام ابو بکر بن ابی شیبہ نے ایک کتاب لکھی ہے جو کہ مصنف ابن ابی شیبہ میں مطبوع ہے۔ کوثری وغیرہ مبتدعین نے ردود ابن ابی شیبہ کے غلط سلط اور گنجینہ مغالطات وابطال جوابات دینے کی کوشش کی ہے جن کی علمی میدان میں چنداں حیثیت نہیں ہے۔ نعیم بن حماد کی کتابوں میں سے کتاب الفتن اور زوائد الزہد مطبوع ہیں۔

## نعیم اور کتبِ ستہ

نعیم بن حماد کی احادیث صحیح بخاری، مقدمہ صحیح مسلم اور سنن اربعہ (سنن ابی داود، سنن ترمذی، سنن نسائی و سنن ابن ماجہ) وغیرہ میں موجود ہیں۔ صحیح بخاری میں آپ کی (میرے علم کے مطابق) کل روایات درج ذیل ہیں:

۱: ج ۱ ص ۳۸ آخر کتاب الوضوء باب دفع السواک إلى الأكبر / متابعة ج ۲ ص ۲۴۶

۲: ج ۱ ص ۵۶۔ کتاب الصلوٰۃ، باب فضل استقبال القبلة / متابعۃ ح ۳۹۲

۳: ج ۱ ص ۵۲۹: کتاب المناقب، باب ذکر أسامة بن زيد / متابعۃ ح ۳۷۶

۴: ج ۱ ص ۵۲۳: کتاب مناقب الأنصار، باب القسامة فی الجاهلیة /

جنات کے بارے میں ایک غیر مرفوع اثر ہے۔ ح ۳۸۴۹

۵: ج ۲ ص ۶۲۲: کتاب المغازی، باب بعث النبی صلی اللہ علیہ و سلم خالد

بن الولید / متابعۃ ح ۴۳۳۹

۶: ج ۲ ص ۱۰۵۷: کتاب الأحکام، باب الأمراء من قریش / متابعۃ ح ۱۳۹۷

۷: ج ۲ ص ۱۰۶۶: کتاب الأحکام، باب إذا قضی الحاکم إلخ / متابعۃ ح ۱۸۹۷

یہ تمام روایات (سوائے اثر نمبر ۴ کے) متابعات میں ہیں۔ انھیں نعیم کے علاوہ دوسرے راویوں نے بھی بیان کیا ہے۔ صحیحین میں جن راویوں کی روایات بطور استشہاد، تائید و متابعات ذکر کی گئی ہیں وہ راوی صحیحین کے مصنفین کے نزدیک ثقہ و صدوق، حسن الحدیث اور اباس بہ ہیں۔ محمد بن طاہر المقدسی (متوفی ۵۰۷ھ) ”شروط الأئمة الستة“ میں حماد بن سلمہ کے بارے میں لکھتے ہیں: ”بل استشهد به في مواضع ليبين أنه ثقة“

بلکہ (امام بخاری نے) اس (حماد بن سلمہ) سے بعض مقامات پر استشہاد کیا ہے تاکہ یہ واضح ہو جائے کہ وہ (حماد بلحاظ عدالت) ثقہ ہیں۔ (ص ۲۰ فی نسخہ ص ۱۸)

یہاں یہ بات بھی یاد رہے کہ صحیحین کے مصنفین کے نزدیک ثقہ ہونے کا مطلب یہ ہرگز نہیں کہ وہ راوی تمام محدثین کے نزدیک بھی ثقہ ہیں، بلکہ حق یہی ہے کہ اختلاف کی صورت میں جمہور محدثین کو ترجیح دی جائے گی اور ضعیف عند الجمہور راویوں کی صحیحین میں روایت کو متابعات و شواہد پر محمول کر کے صحیح و حسن ہی سمجھا جائے گا۔ غیر صحیحین میں ایسے راوی کی روایت ضعیف ہوتی ہے جسے جمہور محدثین نے ضعیف قرار دیا ہو۔

ائمہ جرح و تعدیل اور نعیم بن حماد

نعیم بن حماد کے بارے میں اسماء الرجال کے ماہرین و ائمہ مسلمین کا اختلاف ہے۔

بعض اس پر جرح کرتے ہیں اور جمہور تو شیق کرتے ہیں۔ جارحین میں سے بعض سے جرح کا ثبوت ہی محل نظر ہے اور معدلین میں سے بعض نے تعدیل مفسر کر رکھی ہے۔

### جارحین اور ان کی جروح کا جائزہ

☆ امام ابو داؤد: آجری نے ابو داؤد سے نقل کیا ہے کہ نعیم نے بیس کے قریب ایسی مرفوع احادیث بیان کی ہیں جن کی کوئی اصل نہیں ہے۔ (تہذیب التہذیب ص ۲۱۱ ج ۱۰)

اس جرح کا ناقل ابو عبیدہ آجری بلحاظ عدالت وثقاہت نامعلوم ہے۔ سوالات کے محقق محمد علی قاسم العمری نے شدید افسوس کے ساتھ اس بات کا اعتراف کیا ہے کہ انہیں ابو عبیدہ آجری کا ترجمہ یعنی حالات نہیں ملے۔ (ص ۳۸)

اگر بفرض محال یہ جرح ثابت بھی ہو تو نعیم کو بری الذمہ قرار دینا آسان ہے کیونکہ کسی محدث کا بے اصل روایات بیان کرنا اس محدث کے مجروح ہونے کی دلیل نہیں ہے۔ ابن ماجہ، خطیب بغدادی، ابو نعیم اصہبانی وغیرہم نے متعدد بے اصل بلکہ موضوع روایات بیان کی ہیں۔ ان روایات میں جرح دوسرے راویوں پر ہوتی ہے نہ کہ ان محدثین پر لہذا نعیم کی بیان کردہ بے اصل روایات کے بے اصل ہونے کی وجہ اوپر کے راوی ہیں نہ کہ نعیم۔

### فلیتنبہ فإنه مهم

☆ یحییٰ بن معین: بکر بن سہل (ضعیف) نے عبد الحلق بن منصور (نامعلوم؟) سے نقل کیا ہے کہ امام ابن معین رحمہ اللہ نعیم مذکور پر جرح کرتے تھے۔ (تاریخ بغداد ج ۱۳ ص ۳۱۱ ملخصاً)

اس روایت کا سقوط ظاہر ہے اور امام ابن معین سے یہ ثابت ہے کہ وہ نعیم کی توثیق کرتے تھے۔ جیسا کہ آگے آ رہا ہے۔ ان شاء اللہ

☆ نامعلوم جارح: دولابی نے کسی ”غیر“ (نامعلوم) شخص سے نقل کیا: ”کان یضع الحديث في تقوية السنة وحكايات عن العلماء في ثلب أبي حنيفة مزورة كذب“

وہ (نعیم بن حماد) سنت کی تقویت میں احادیث گھڑتا تھا اور مثالب ابی حنیفہ میں علماء سے

جھوٹی، خانہ ساز روایات بیان کرتا تھا۔ (اکامل لابن عدی ج ۷ ص ۲۴۸۲)  
دولابی بذات خود قول رائج میں ضعیف ہے۔

دیکھئے میزان الاعتدال (۴۵۹/۳) ولسان المیزان (۹۴۲، ۴۱/۵)

امام ابن عدی نے (دولابی ضعیف کا یہ قول رد کرتے ہوئے) کہا: ”وابن حماد متہم فیما یقول — یعنی — فی نعیم لصلابته فی أهل الرأی“ ابن حماد (دولابی) نعیم کے بارے میں جو کچھ کہتا ہے متہم ہے۔ کیونکہ وہ (دولابی) اہل الرائے میں بہت پکا (یعنی اہل سنت کا سخت مخالف) تھا۔ (تاریخ دمشق لابن عساکر ۵۴/۵۲۵ و سندہ صحیح)

اس قول کے باطل و ساقط ہونے کی تیسری دلیل جارج کا مجہول ہونا ہے۔ جس شخص کا اپنا اتنا پتا معلوم نہیں اس کی جرح کا کیا اعتبار ہو سکتا ہے؟

(۱) الدولابی: دولابی نے نعیم پر وضع حدیث کا الزام لگایا ہے۔ (اکامل ص ۲۴۸۳ ج ۷)  
یہ الزام دو وجہ سے مردود ہے:

۱: دولابی بذات خود ضعیف ہے۔ کما تقدم

۲: اس کا شیخ ”غیرہ“ مجہول اور متہم ہے لہذا مجہول و متہم شیخ سے جرح لے کر اُسے اندھا دھند مؤثر قرار دینا انتہائی غلط بات ہے۔

(۲) الازدی: ازدی نے کہا: قالوا: ”کان یضع الحدیث“ إلخ

انھوں نے کہا کہ وہ (نعیم) حدیث گھڑتا تھا۔ إلخ (تہذیب التہذیب ۱۰/۴۱۲)

یہ قول دو وجہ سے مردود ہے:

۱: قالوا کے فاعلین (تاکلین) نامعلوم و مجہول ہیں۔

۲: ازدی بذات خود ضعیف ہے۔

دیکھئے تاریخ بغداد (۲۴۴/۲ تا ۷۰۹) اور میزان الاعتدال (ج ۳ ص ۵۲۳)

(۳) ابواحمد الحاکم نے کہا: ”ربما یخالف فی بعض حدیثہ“، بعض اوقات اس کی

بعض احادیث میں مخالفت کی جاتی ہے۔ (تہذیب التہذیب ۱۰/۴۶۹)

ممکن ہے کہ یہ قول ابوالاحمد الحاکم الکبیر کی کتاب الکافی میں ہو۔ واللہ اعلم

(۴) ابو عروبہ: ابو عروبہ نے کہا: ”کان نعیم بن حماد مظلّم الأمر“

نعیم بن حماد کا معاملہ اندھیرے میں تھا۔ (الکامل لابن عدی ۲/۲۸۲ دوسرا نسخہ ۳۵۱/۸)

(۵) الدارقطنی: امام دارقطنی نے کہا: ”إمام فى السنة ، كثير الوهم“

وہ سنت کے امام ہیں (اور) کثرت سے وہم (غلطیاں) کرنے والے ہیں۔

(سوالات الحاکم النیسابوری للدارقطنی: ۵۰۳)

(۶) مسلمہ بن القاسم: مسلمہ نے کہا:

”كان صدوقاً وهو كثير الخطأ وله أحاديث منكورة فى الملاحم،

انفرد بها وله مذهب سوء فى القرآن....“ إلخ

(تہذیب التہذیب ۱۰/۲۶۸)

(اگر یہ جرح مسلمہ سے ثابت ہو تو) اس جرح کا جارج مسلمہ بن القاسم بذات خود ضعیف

اور مشبہہ (خالق کو مخلوق سے تشبیہ دینے والا) تھا۔ (دیکھئے لسان المیزان ۳۵/۶، دوسرا نسخہ ۷۱۶/۶)

فرقہ مشبہہ کے ساقط العدالت شخص کی جرح اور خاص طور پر اہل السنۃ پر جرح اصلاً مردود

ہے۔

(۷) ابن یونس مصری نے کہا:

”وكان يفهم الحديث فروى أحاديث مناكير عن الثقات“

نعیم بن حماد حدیث کا فہم رکھتے تھے پھر انھوں نے ثقہ راویوں سے منکر روایات

بیان کی ہیں۔ (تاریخ دمشق لابن عساکر ۱۲۳/۶۵)

(۸) النسائی نے کہا: ”ضعيف مروي“ (کتاب الضعفاء والمترکین: ۵۸۹)

(۹) دحیم نے نعیم کی بیان کردہ ایک روایت کے بارے میں کہا: ”لا أصل له“ اس کی کوئی

اصل نہیں ہے۔ (تاریخ ابی زرعۃ الدمشقی: ۷۸۳، میزان الاعتدال ۲/۲۶۹)

یاد رہے کہ اس روایت میں ولید بن مسلم (مدلس) کا معنعنہ ہے۔

دیکھئے کتاب التوحید لابن خزیمہ (ص ۱۴۴، دوسرا نسخہ ۳۴۸ ج ۲۰۶) یہ روایت ان الفاظ کے ساتھ ولید بن مسلم کی تدلیس کی وجہ سے ضعیف ہے لیکن بعض الفاظ کے صحیح بخاری (۲۸۰۰) وغیرہ میں شواہد موجود ہیں۔ واللہ اعلم

☆ ابو زرعة الدمشقی نے کہا: ”یصل أحادیث یوقفها الناس“

وہ ایسی احادیث کو موصولاً (مرفوعاً) بیان کرتے تھے جنہیں لوگ موقوف بیان کرتے ہیں۔

(تہذیب الکمال ۳۵۱/۷، تاریخ الاسلام للذہبی ۴۲۶/۱۶)

اس قول کی امام ابو زرعة الدمشقی تک صحیح سندنا معلوم ہے۔

☆ صالح جزره سے مروی ہے کہ ”کان نعیم یحدث من حفظه و عنده منا کثیر کثیر لا یتابع علیہا“ نعیم اپنے حافظے سے احادیث بیان کرتا تھا اور اس کے پاس بہت سی منکر روایات ہیں جن میں اسکی متابعت نہیں کی جاتی ہے۔ (تاریخ بغداد ص ۳۱۲ ج ۱۳)

اس قول کا راوی ابو الفضل یعقوب بن اسحاق بن محمود الفقیہ الحافظ ہے جس کے حالات مطلوب ہیں۔ اسی طرح محمد بن العباس العصمی کا تذکرہ بھی مطلوب ہے۔ واللہ اعلم

☆ حافظ ذہبی نے متعدد کتب میں نعیم پر جرح کی اور کہا:

”لا یجوز لأحد أن یحتج به“ إلخ

اس کے ساتھ حجت پکڑنا جائز نہیں ہے۔ إلخ (سیر اعلام النبلاء ص ۶۰۹ ج ۱۰)

اس کے برخلاف حافظ ذہبی سے نعیم کی توثیق بھی ثابت ہے۔ کما سیأتی (اقوال تعدیل: ۱۱) لہذا ان کے دونوں اقوال باہم متعارض ہو کر ساقط ہو گئے ہیں۔ نیز دیکھئے میزان الاعتدال (ج ۲ ص ۵۵۲ ترجمہ عبدالرحمن بن ثابت بن الصامت)

ان تجربی اقوال کا مختصر جائزہ یہ ہے کہ بعض جارحین بذات خود ضعیف اور ساقط العدالت ہیں، بعض سے جرح کا ثبوت مشکوک ہے اور بعض کا کلام باہم متعارض و متناقض ہے، باقی بچے چھ (۶) محدثین..... ان محدثین کی جروح کے مقابلے میں جمہور محدثین کی تعدیل و توثیق درج ذیل ہے:

## معدلین اور ان کی توثیق

(۱) البخاری: امیر المؤمنین فی الحدیث امام بخاری نے اپنی شہرہ آفاق کتاب الجامع الصحیح میں نعیم سے روایت بیان کی ہے۔ کما تقدم

(۲) ابوداؤد نے نعیم سے روایت بیان کی ہے اور وہ اپنے نزدیک صرف ثقہ سے روایت کرتے تھے۔ کما تقدم

(۳) یعقوب بن سفیان الفارسی۔ کما تقدم

(۴) یحییٰ بن معین: امام یحییٰ بن معین نے کہا: ثقة (سوالات ابن الجندیص ۳۹۸ ت ۵۲۸)

اور کہا: ”کان رفيقي في البصرة“ وہ بصرہ میں میرے ساتھی تھے۔ (ایضاً ۵۲۹ ص ۳۹۹)

امام ابن معین سے یہ دونوں روایتیں صحیح ثابت ہیں اور دوسری تعدیلی روایات کے لئے تاریخ بغداد اور تہذیب الکمال وغیرہما کا مطالعہ کریں۔

(۵) الترمذی: امام ترمذی نے نعیم بن حماد کی ایک حدیث کو ”صحیح غریب“ کہا ہے۔

(جامع الترمذی مع التلخیص ج ۳ ص ۱۷، آخر ابواب فضائل الجہاد، ح ۱۶۲۳، والنسخۃ الباکستانیہ مع العرف الشذی ج ۱ ص ۲۹۵)

محدثین کا کسی روایت یا سند کی تصحیح کرنا اس روایت یا سند کے تمام راویوں کی توثیق ہوتی ہے۔ دیکھئے نصب الرایۃ للردیعی (ج ۳ ص ۲۶۲ وج ۱ ص ۱۴۹) اور الاقتراح لابن دقیق العید (ص ۵۵) وغیرہما۔

(۶) الامام المعتدل احمد العجلی: امام عجمی نے کہا: مروزي ثقة... إلخ

(تاریخ الثقات للعجمی ص ۲۵۱ ت ۱۶۹۵)

بعض لوگوں نے کسی غلط فہمی کی وجہ سے چودھویں صدی میں امام عجمی کو متساہل لکھ دیا ہے۔ حالانکہ عجمی کو متساہل کہنا کئی لحاظ سے غلط ہے:

① اس ثقہ بالاتفاق امام کو امام عباس بن محمد الدوری نے امام احمد بن حنبل اور امام یحییٰ بن معین کے مثل (برابر) قرار دیا ہے۔ (تاریخ بغداد ۴۲۱ ت ۱۹۰۶، وسندہ صحیح)



② امام یحییٰ بن معین نے عجلی کے بارے میں کہا: ”هو ثقة ابن ثقة ابن ثقة“ وہ ثقہ ہیں، ان کے والد ثقہ ہیں، ان کے دادا ثقہ ہیں۔ (تاریخ بغداد ۴/۲۱۵ و سندہ صحیح)

③ ثقہ امام ولید بن بکر اللاندسی نے عجلی کو امام ابن معین جیسا حافظ (نظیرہ فی الحفظ) قرار دیا۔ (تاریخ بغداد ۴/۲۱۵، و سندہ صحیح)

اور انھیں متقن (ثقة) حفاظ کرام میں شمار کیا۔ (ایضاً ص ۲۱۲ و سندہ صحیح)

④ متقدمین میں سے کسی محدث نے عجلی پر تساہل کا الزام نہیں لگایا۔

⑤ محدثین نے اسماء الرجال کے علم میں عجلی پر اعتماد کیا ہے۔ جس پر تہذیب التہذیب اور تقریب التہذیب وغیرہ شاہد ہیں۔ اس مسئلے پر کچھ تفصیل راقم الحروف نے اپنے رسالہ ”القنابل الذریۃ فی ابطال اصول الفرقة المسعودیۃ“ میں لکھی ہے۔ (مخطوط ص ۱۲)

یہ رسالہ ایک شخص..... کے جواب میں ۵/ اکتوبر ۱۹۹۶ء کو لکھا گیا تھا۔

(۷) مسلم: امام مسلم نے اپنی مشہور کتاب الصحیح کے مقدمہ میں نعیم کی روایت سے استدلال کیا۔ (ج ۱ ص ۷، ترقیم دار السلام: ۶۶)

(۸) ابو حاتم الرازی: آپ نے ان کے بارے میں محلّہ الصدق کہا ہے۔

(الجرح والتعديل ج ۸ ص ۶۴)

(۹) ابن حبان: آپ نے انھیں کتاب الثقات میں ذکر کیا اور کہا: ”روى عنه أبو حاتم

الرازی، ربما أخطأ و وهم، مات سنة ثمان و عشرين و مائتين“

ان سے ابو حاتم رازی نے حدیث بیان کی، انھیں کبھی کبھار خطا اور وہم ہوا ہے، ان کی وفات ۲۲۸ھ میں ہوئی۔ (الثقات ج ۹ ص ۲۱۹)

حافظ ابن حبان نے نعیم بن حماد سے صحیح ابن حبان میں بطور حجت روایت لی ہے۔

(دیکھئے الاحسان: ۳۳۱)

(۱۰) الحاکم النیسابوری: آپ نے ان کی ایک روایت کو صحیح کہا۔ (المستدرک ج ۴ ص ۱۲۵ ح ۷۳۱)

(۱۱) حافظ الذہبی: ذہبی نے اپنی جروح کے خلاف انھیں ”معرفة الرواة المتكلم فيهم“

بما لا یوجب الرد “ میں ذکر کیا، بلکہ تلخیص المستدرک (ج ۲ ص ۱۴۵ ح ۲۳۱) میں ان کی ایک (منفرد) روایت کو صحیح کہا ہے۔

(۱۲) نور الدین الہثمی نے کہا: ثقة (مجمع الزوائد ج ۹ ص ۳۷۷)

☆ امام احمد بن حنبل سے مروی ہے کہ انھوں نے نعیم کو ثقہ کہا۔

(اکمال لابن عدی ص ۲۴۸ ج ۷، میزان الاعتدال ج ۴ ص ۲۶۷، سیر اعلام النبلاء ج ۱۰ ص ۵۹۷،

تہذیب التہذیب، تہذیب الکمال، بحر الدم فی تہذیب الامام احمد بدیع و ذم لابن عبدالبہادی ص ۴۳۲)

اس قول کی صحت میں نظر ہے۔ واللہ اعلم

امام احمد نے فرمایا: ”کنا نسміہ نعیمًا الفارض“ ہم انھیں نعیم الفارض (علم فرائض کا

ماہر) کہتے تھے۔ (کتاب العلل ومعرفۃ الرجال ۴۳۷/۳ فقرہ: ۵۸۶۰)

اور فرمایا: ”وکان من أعلم الناس بالفرائض“ اور وہ (نعیم) لوگوں میں علم فرائض

(علم میراث) کے سب سے بڑے عالم تھے۔ (تاریخ بغداد ۱۳۰۷/۳۰۷ سندہ صحیح)

(۱۳) ابن عدی نے ان کی چند احادیث ذکر کر کے کہا: ”وعامة ما أنکر علیہ ہو هذا

الذي ذکرته وأرجو أن یكون باقي حدیثه مستقیمًا“ اور ان (نعیم) کی عموماً جن

روایات کا انکار کیا گیا ہے وہ یہی ہیں جو میں نے ذکر کر دی ہیں۔ اور مجھے امید ہے کہ ان کی

باقی (ساری) حدیث مستقیم (یعنی صحیح و محفوظ) ہے۔ (اکمال ص ۲۴۸ ج ۸)

محققین نے اس قول کو اعدل الاقوال قرار دیا ہے اور ہماری تحقیق میں بھی یہی قول

اعدل الاقوال اور قول فیصل ہے۔ ان روایات منتقدہ (جن پر تنقید کی گئی ہے) کا ذکر آگے

آ رہا ہے جن پر امام ابن عدی وغیرہ نے تنقید کی ہے۔

☆ حافظ ابن حجر نے تقریب التہذیب میں انھیں ”صدوق یخطئ کثیراً“ کہتے

ہوئے ابن عدی کے قول کو ملخصاً ذکر کیا ہے اور تہذیب التہذیب میں لکھا ہے کہ

”وأما نعیم فقد ثبتت عدالته و صدقه و لكن فی حدیثه أوہام

معروفة. و قد مضی أن ابن عدي یتبع ما وہم فیہ فهذا فصل

القول فيه “ مگر نعیم کی عدالت اور سچا ہونا ثابت ہے لیکن ان کی حدیث میں (بعض) اوہام ہیں جو معروف ہیں.. اور یہ گزر چکا ہے کہ ابن عدی نے ان کے اوہام جمع کئے ہیں۔ پس (ابن عدی کا) یہی قول ان کے بارے میں قولِ فیصل ہے۔ (ص ۴۱۲، ۴۱۳ ج ۱۰)

(۱۴) الخرزجی نے ”خلاصة تذهيب تهذيب الكمال في أسماء الرجال“ میں نعیم کو ذکر کیا ہے (ص ۴۰۳) احمد، ابن معین اور عجلی سے ان کی توثیق نقل کی ہے۔ ان پر ابن عدی کا قول ذکر کیا اور کوئی جرح نقل نہیں کی لہذا نعیم مذکور الخرزجی کے نزدیک (اکامل کی روایات منتقدہ کے علاوہ) ثقہ و صدوق ہیں۔

(۱۵) کرمانی نے صحیح بخاری کی شرح میں نعیم بن حماد کے بارے میں امام احمد کی توثیق نقل کی اور جرح سے مکمل اعراض کیا۔ (دیکھئے ج ۳ ص ۱۰۶)

لہذا وہ کرمانی کے نزدیک ثقہ ہیں۔

(۱۶) عینی حنفی نے بھی نعیم پر امام احمد کی تعریف نقل کی اور جرح کے ذکر سے اعراض کیا۔ (دیکھئے عمدة القاری ج ۱ ص ۱۸۶)

(۱۷) علامہ نووی نے ان کی ایک حدیث ((لا يؤمن أحدكم حتى يكون هو اه تبعاً لما جئت به)) کی تصحیح کی ہے (الاربعین النووی: ۴۱) اور یہ توثیق ہے۔

☆ انور شاہ کاشمیری دیوبندی نے نعیم بن حماد کی سند کو قوی کہا۔ (نیل الفردین ص ۶۰ طبع ۱۳۵۰ھ)

☆ ظفر احمد تھانوی دیوبندی نے نعیم کو ”من رجال الصحيحين“ لکھ کر حجت پکڑی اور ان پر جرح نہیں کی۔ (دیکھئے اعلاء السنن ج ۳ ص ۷۰ و فی نسخہ ص ۵۶)

یہ تھانوی صاحب وہی ہیں جو دیوبندی مذہب کی اندھا دھند حمایت کے لئے تصحیح و تضعیف اور جرح و تعدیل میں شعبہ بازی سے کام لیتے تھے۔ مشہور عربی محقق عدا ب محمود الحمش تھانوی صاحب کی کتاب اعلاء السنن کے بارے میں لکھتے ہیں: ”و في هذا الكتاب بلایا و طامات مخجلة“ اس کتاب میں مصیبتیں اور رسوا کن تباہیاں ہیں۔ (رواة الحديث ص ۲۷)

☆ عبدالقادر القرشي حنفی نے کہا: ”الإمام الكبير... قال أحمد: كان من الثقات“ إلخ

(الجواهر لمصنفه ۲۰۲/۲)

(۱۸) ابو یعقوب اسحاق بن ابراہیم بن محمد بن عبد الرحمن السرخسی القرب (متوفی ۴۲۹ھ)

نے نعیم بن حماد وغیرہ کے بارے میں کہا: ”كلهم صدوق ، لهم غرائب“

(ذم الکلام للہروی: ۱۰۲، دوسرا نسخہ: ۹۸ب)

یعنی ابو یعقوب القرب کے نزدیک نعیم بن حماد صدوق ہیں، ان کی غریب روایتیں ہیں۔

(۱۹) ابن خزیمہ نے نعیم بن حماد سے بطور حجت صحیح ابن خزیمہ میں روایت لی ہے۔

دیکھئے ج ۳ ص ۳۵۰ ج ۲۳۶

(۲۰) ابن الجارود نے المنقشی (صحیح ابن الجارود) میں نعیم کی روایت سے استدلال کیا ہے۔

دیکھئے منقشی ابن الجارود (۳۷۱)

(۲۱) ابو عوانہ نے نعیم سے صحیح ابی عوانہ میں روایت لی ہے۔ (مسند ابی عوانہ ۴/۱۷۷ ج ۳۲۸)

(۲۲) الضیاء المقدسی نے المختارہ میں نعیم سے روایت لی۔ (الاحادیث المختارہ ۲۶۶/۸ ج ۳۲۴)

(۲۳) طحاوی نے شرح معانی الآثار اور شرح مشکل الآثار میں نعیم سے بہت سی روایتیں لی

ہیں اور کوئی جرح نہیں کی بلکہ ان کی ایک روایت کو باب میں سب سے بہتر (أحسن ما ذكرناه

في هذا الباب) قرار دیا ہے۔ (مشکل الآثار طبع قدیم ۲۲۶/۳)

(۲۴) بیہقی نے نعیم بن حماد کی بیان کردہ ایک موقوف روایت کے بارے میں کہا:

”و هذا موقوف حسن في هذا الباب .“ (السنن الکبریٰ ۴/۳۱۰)

معلوم ہوا کہ جمہور محدثین کے نزدیک نعیم بن حماد ثقہ و صدوق ہیں لہذا وہ حسن الحدیث

ہیں۔ والحمد للہ

روایات منقذہ (جن پر تنقید کی گئی ہے) اور ان کا جائزہ

اب الامام المعتدل ابو احمد بن عدی کے قول کی روشنی میں ان روایات کا مختصر جائزہ

پیش خدمت ہے۔ جن کے بارے میں امام نعیم بن حماد پر تنقید کی گئی ہے۔

(۱) نعیم بن حماد نے کہا:

”ثنا عیسیٰ بن یونس عن حریر بن عثمان عن عبدالرحمن بن جبیر ابن نفیر عن أبیه عن عوف بن مالک رضی اللہ عنہ قال قال رسول اللہ صلی اللہ علیہ وسلم: ((ستفترق أمتی علی بضع و سبعین فرقة أعظمها فرقة قوم یقیسون الأمور برأیهم فیحرمون الحلال ویحللون الحرام)) میری امت ستر سے کچھ اوپر فرقوں میں بٹ جائے گی۔ ان میں سب سے بڑا (ضرر رساں) فرقہ وہ قوم ہوگی جو اپنی رائے سے قیاس کر کے حلال کو حرام اور حرام کو حلال کر دیں گے۔

(المستدرک ج ۲ ص ۲۳۰ ح ۸۳۲۵، وقال: ”هذا حدیث صحیح علی شرط الشیخین“ والکامل ج ۷ ص ۲۲۸۳)

اس روایت میں سوید بن سعید الحدثانی (ضعیف فی غیر صحیح مسلم) عبداللہ بن جعفر الرقی (ثقة تغیر) اور الحکم بن المبارک (صدوق ربما وهم) تینوں نے نعیم کی متابعت کر رکھی ہے۔ (التکلیل ج ۱ ص ۲۹۷) نیز دیکھئے میزان الاعتدال ج ۲ ص ۲۶۸

اس حدیث کے بعض معنوی شواہد بھی موجود ہیں، مثلاً صحیح بخاری (ج ۲ ص ۱۰۸۶ کتاب الاعتصام بالکتاب والسنة باب ما یذکر من ذم الرأی)

(۲) نعیم بن حماد نے کہا:

”ثنا الولید بن مسلم عن عبدالرحمن بن یزید بن جابر عن ابن أبی زکریا عن رجاء بن حیوة عن النواس بن سمعان قال قال رسول اللہ ﷺ: ((إذا أراد الله أن یوحی بأمر...)) إلخ بطوله

(کتاب التوحید لابن خزیمہ ص ۱۴۲، ۱۴۵، دوسرا نسخہ ۳۲۸/۱، ۳۲۹ ح ۲۰۶، التکلیل بما فی تانیب الکوثری من الاباطیل ج ۱ ص ۲۹۷، ۲۹۸)

اس متن کے بعض شواہد صحیح بخاری وغیرہ میں موجود ہیں (حوالہ مذکورہ) دوسرے یہ کہ اگر یہ روایت ضعیف ہے تو ولید بن مسلم کے عنعنہ کی وجہ سے ضعیف ہے۔ ولید مذکور مشہور مدلس

ہیں اور اصول حدیث میں یہ مقرر ہے کہ مدلس کی مععن روایات، عدم تصریح سماع و عدم متابعت کی صورت میں (غیر صحیحین میں) حجت نہیں ہوتیں۔  
(۳) نعیم نے کہا:

” ثنا ابن وهب : حدثنا عمرو بن الحارث عن سعيد بن أبي هلال  
عن مروان بن عثمان عن عمارة بن عامر عن أم الطفيل امرأة أبي  
أنها سمعت النبي صلى الله عليه وسلم يذكر أنه رأى ربه تعالى في  
المنام “ إلخ

(تاریخ بغداد ج ۱۳ ص ۳۱۱ بحوالہ التلکلیل ص ۴۹۸، ومیزان الاعتدال ص ۲۶۹ ج ۲)  
اسے یحییٰ بن سلیمان الجعفی (صدوق یخطی) احمد بن صالح (ثقة إمام) اور ایک جماعت  
نے عبد اللہ بن وہب سے بیان کیا ہے اور اس کے متعدد شواہد بھی ہیں۔  
(۴) نعیم نے کہا:

” ثنا سفیان بن عیینة عن أبي الزناد عن الأعرج عن أبي هريرة عن  
النبي ﷺ قال: ((إنكم في زمان من ترك منكم عشر ما أمر به  
هلك)) “ إلخ

(سنن ترمذی: ۲۲۶۷ وقال: غریب، الکامل لابن عدی ص ۲۴۸۳ ج ۷، تذکرہ الحفاظ للذہبی ج ۲ ص ۴۱۸ ت  
۴۲۲ وقال: ” منکر لا أصل له من حديث رسول الله ﷺ ولا شاهد ولم يأت به عن سفیان سوى  
نعیم وهو مع إمامته منكر الحديث “)

سفیان بن عیینہ کے عنعنہ سے صرف نظر کرتے ہوئے عرض ہے کہ اس روایت کے کئی شواہد  
ہیں۔ شیخ البانی رحمہ اللہ نے اس حدیث کو السلسلۃ الصحیحۃ میں ذکر کیا ہے (۶/۴۰ ج ۲ ص ۲۵۱۰)  
شواہد میں سے بعض کا تذکرہ درج ذیل ہے:

- ۱: مرسل (علل الحدیث لابن ابی حاتم ج ۲ ص ۲۲۹ ج ۲، التلک النظر اف لابن حجر ۲۱۰ ج ۱ ص ۱۳۷۲)
- ۲: مرسل الحسن / الفتن للدانی (ج ۳ ص ۵۴۱ ج ۲ ص ۲۲۹)

۳: حدیث ابی ذر رضی اللہ عنہ

(مسند الامام احمد ج ۵ ص ۱۵۵، ذم الکلام للہروی ج ۱۰۰، ابی نسیم الشبل: ۹۷، والتاریخ الکبیر للبخاری ج ۲ ص ۷۲، ح ۲۸۱۹ مختصر)  
اس روایت کی سند ”رجل“ نامعلوم کی وجہ سے ضعیف ہے لہذا درج بالا بحث کی روشنی میں  
نعیم پر اعتراض صحیح نہیں ہے۔

حافظ ذہبی کو اس میں وہم ہوا ہے کہ اس روایت کا کوئی شاہد نہیں ہے۔ واللہ اعلم  
(۵) نعیم نے ابن المبارک اور عبیدہ سے عن عبید اللہ بن نافع عن ابی ہریرہ رضی اللہ عنہ کی سند  
سے نقل کیا ہے کہ نبی ﷺ عید کی نماز میں بارہ (۱۲) تکبیریں کہتے تھے۔ پہلی رکعت میں  
سات اور دوسری رکعت میں پانچ۔ (اکمال ص ۲۳۸۴ والمیزان ص ۲۶۹ ج ۴، التلکلیل ص ۴۹۹، ۵۰۰)  
نافع سے یہ روایت موقوفاً ثابت ہے۔ دیکھئے موطاً امام مالک (۱۸۰/۱ ج ۳۳۵ وسندہ صحیح)  
مرفوع روایت کے متعدد شواہد موجود ہیں مثلاً عبد اللہ بن عمرو بن العاص رضی اللہ عنہ کی وہ روایت جسے  
ابوداؤد (۱۱۵۱) نے حسن لذاۃ سند کے ساتھ روایت کیا ہے اور بخاری وغیرہ نے صحیح کہا ہے۔  
(۷، ۶) نعیم نے کہا:

”ثنا بقیة عن ثور بن یزید عن خالد بن معدان عن واثلة بن الأسقع  
قال قال رسول الله ﷺ: ((المتعبد بلا فقه كالحمار في الطاحونة))  
وبه قال ﷺ: ((تغطية الرأس بالنهار رفقة وبالليل زينة))“

(اکمال ص ۲۳۸۴، میزان الاعتدال ص ۲۶۹)

نعیم والی ان دو روایتوں کا راوی محمد بن الحسین بن شہر یار مجروح ہے امام دارقطنی نے کہا:  
”لیس به بأس“ ابن ناجیہ نے کہا: ”یکذب“ ابن شہر یار جھوٹ بولتا ہے۔ (تاریخ بغداد ج ۲ ص ۲۳۲)  
ابن ناجیہ نے اپنی جرح کی دلیل بھی بیان کی ہے۔ لسان المیزان میں بھی ابن شہر یار  
پر جرح موجود ہے لہذا نعیم سے ان دونوں روایتوں کا انتساب مشکوک ہے۔ بقیہ صدوق  
مدلس ہیں، یہ روایت اگر بقیہ تک صحیح بھی ہوتی تو پھر بھی اُن کے معنی کی وجہ سے ضعیف  
ہے۔

(۸) نعیم نے کہا:

” ثنا الدراوردي عن سهيل عن أبيه عن أبي هريرة عن النبي ﷺ قال: ((لا تغفل أهريق الماء ولكن قل: أبول))“

(اکامل ص ۲۳۸۴، میزان الاعتدال ۲۶۹/۴)

اس روایت کی سند کا ایک راوی عبد الملک ہے جس کا تعین مطلوب ہے۔ حافظ ذہبی نے موقوف کو صواب (صحیح) قرار دیا ہے۔ یہاں بطور تنبیہ عرض ہے کہ اس روایت کے بارے میں ابوالاحوص (العکبری) کا قول مذکور ہے کہ ”رفع نعیم هذا الحديث“، نعیم نے اس حدیث کو مرفوع بیان کیا ہے۔ (اکامل ۲۳۸۴/۷) اور یہ قول سیر اعلام النبلاء میں غلطی سے ”وضع نعیم هذا الحديث“ چھپ گیا ہے۔

(ج ۱۰ ص ۶۰۸)

حافظ ذہبی نے سخت الفاظ استعمال کرتے ہوئے اس کی صراحت کی ہے کہ نعیم نے اس حدیث کے مرفوع بیان کرنے سے رجوع کر لیا تھا۔ (لہذا نعیم پر اعتراض ہر لحاظ سے مردود ہے)

(۹) نعیم نے کہا:

” ثنا الفضل بن موسى: ثنا أبو بكر الهذلي عن شهر بن حوشب عن ابن عباس قال: خير النبي ﷺ بين أزواجه فاختارنه و لم يكن ذاك طلاقاً“ (اکامل ص ۲۳۸۵ ج ۷) اس کا پہلا راوی عبد الملک نامعلوم التعین ہے

کما تقدم اور ابو بکر الہذلی اخباری متروک الحدیث ہے۔ (تقریب التہذیب: ۸۰۰۲) اس روایت کے معنوی شواہد صحیح بخاری وغیرہ میں موجود ہیں۔ مثلاً دیکھئے الصحیح للبخاری (کتاب الطلاق باب ۵ ج ۵۲۶۲، ۵۲۶۳ ص ۱۱۴۱ طبع دار السلام ریاض) (۱۰) نعیم نے کہا:

” ثنا رشدين بن سعد عن عقيل عن ابن شهاب عن أبيه عن



أبي هريرة عن النبي ﷺ: (( لو كان ينبغي لأحد أن يسجد لأحد دون

الله عز وجل لأمرت المرأة أن تسجد لزوجها )) (الکامل ۷/۲۴۸۴)

اس میں رشدین بن سعد ضعیف ہے۔ (تقریب التہذیب: ۱۹۴۲) لہذا نعیم پر اعتراض مردود ہے۔ دوسرے یہ کہ یہ متن دوسری قوی اسانید سے ثابت ہے مثلاً دیکھئے کتب سنن، صحیح ابن حبان اور المستدرک (ج ۲ ص ۱۷۲) وغیرہ، بعض کو حاکم و ذہبی دونوں نے صحیح کہا ہے۔ (۱۱) نعیم بن حماد نے کہا:

”ثنا معتمر عن أبيه عن أنس عن أبي بكر الصديق عن النبي ﷺ

قال: (( في خمسة من الإبل شاة، فذكر صدقة الإبل ))“

(الکامل ۷/۲۴۸۴)

یہ روایت امام بخاری وغیرہ نے نعیم سے موقوفاً بیان کی ہے (ایضاً) لہذا عین ممکن ہے کہ احمد بن آدم (شاگرد نعیم) یا عبدالرحمن بن عبدالمومن کو وہم ہو گیا ہو۔ پانچ اونٹوں میں ایک بکری زکوٰۃ کا ثبوت صحیح بخاری میں بھی ہے۔

دیکھئے الجامع الصحیح للبخاری (کتاب الزکوٰۃ ب ۳۸ زکوٰۃ الغنم ج ۴ ص ۲۸۹ ط دار السلام) (۱۲) نعیم نے کہا:

”ثنا ابن المبارك عن معمر عن الزهري عن أنس أن رسول الله ﷺ

كان إذا جاء شهر رمضان قال للناس: (( قد جاء شهر مطهر تفتح به

أبواب الجنة ))“ إلخ (الکامل ۷/۲۴۸۴)

اس روایت کے معنوی شواہد صحیحین وغیرہما اور الامالی للبخاری (ج ۱ ص ۲۸۶، ۲۸۷ ج ۲ ص ۳۲) وغیرہ میں موجود ہیں۔ خود حافظ ابن عدی نے صراحت کی ہے کہ یہی روایت معمر نے ”عن الزهري عن ابن أبي أنس عن أبيه عن أبي هريرة“ کی سند سے بیان کی ہے۔ (لہذا متن شاذ نہیں ہے)

(۱۳) ابن عدی نے عبدالرحمن بن محمد بن علی بن زہیر (?) سے نقل کیا ہے کہ ”ثنا محمد

ابن حیوة: ثنائیم بن حماد: ثنا بقیة عن عبد اللہ مولیٰ عثمان، الخ

(اکمال ۷/۲۴۸۳)

اس روایت میں ہے کہ عصبیت (قبیلہ پرستی وغیرہ) پر لڑنے والا جہنم میں جائے گا۔ بقیہ کی تالیس اور عبد الرحمن کے حال سے صرف نظر کرتے ہوئے عرض ہے کہ محمد بن حیوہ متہم بالکذب ہے۔ (قالہ الذہبی/ لسان المیزان ج ۵ ص ۱۷۱)

خطیب وغیرہ نے بھی اس پر جرح کی ہے لہذا نعیم پر اعتراض باطل ہے۔ متن حدیث کے شواہد بھی ہیں۔ یہ ہیں وہ کل روایات جن پر حافظ ابن عدی، حافظ ذہبی وغیرہما نے تنقید کی ہے۔ نعیم بن حماد کے بارے میں شیخ عبد الرحمن بن یحییٰ المعلمی لکھتے ہیں:

”وقضية ذلك أنها أشد ما انتقد عليه، ومن تدبر ذلك و علم كثرة حديث نعیم وشيوخه وأنه كان يحدث من حفظه و كان قد طالع كتب العلل جزم بأن نعیمًا مظلوم وأن حقه أن يحتج به ولو انفراد، إلا أنه يجب التوقف عما ينكر مما ينفرده: فإن غيره من الثقات المتفق عليهم قد تفردوا و غلطوا“ الخ

اور خلاصہ یہ ہے کہ یہ روایات وہ ہیں جن کی وجہ سے ان (نعیم) پر شدید تنقید کی گئی ہے۔ اور جو شخص غور کرے اور نعیم اور ان کے اساتذہ کی کثرت حدیث سے واقف ہو اور یہ بھی جانتا ہو کہ وہ (نعیم) حافظہ سے حدیث بیان کرتے تھے اور اس شخص نے کتب علل کا مطالعہ بھی کیا ہو تو بالجزم کہے گا کہ نعیم مظلوم ہیں اور ان کا یہ مقام ہے کہ جس روایت میں وہ منفرد ہوں اس سے حجت پکڑی جائے۔ لیکن یہ ضروری ہے کہ جن روایات میں ان کے تفرد کی وجہ سے انکار کیا گیا ہے ان میں توقف کیا جائے۔ بے شک ان کے علاوہ دوسرے بالاتفاق ثقہ راویوں نے بھی بعض روایات میں تفرد کیا ہے اور انھیں غلطیاں بھی لگی ہیں۔ (التکلیف ج ۱ ص ۵۰۰)

نعیم کے ذکر (حالات) کے شروع میں شیخ المعلمی لکھتے ہیں:

”نعیم من اخیار الأمة وأعلام الأئمة وشهداء السنة، ما كفى الجهمية الحنفية أن اضطهدوه في حياته إذحوا ولوا اكراهه على أن يعترف بخلق القرآن فأبى فخلدوه في السجن مثقلاً بالحديد حتى مات فجر بحديد ه فألقي في حفرة ولم يكفن ولم يصل عليه \_\_ صلت عليه الملائكة \_\_ حتى تتبعوه بعد موته بالتضليل و التکذیب علی أنه لم یجرؤ منهم علی تکذیبه أحد قبل الأستاذ“

نعیم اُمت مسلمہ کے چیدہ اشخاص میں سے، بڑے اماموں اور (اہل) سنت کے شہداء میں سے ہیں۔ جہمی حنفیوں (ابن ابی دواؤ وغیرہ) نے اس پر اکتفا نہیں کیا کہ اسے اس کی زندگی میں مجبور کیا۔ انھوں نے پوری کوشش کی کہ وہ قرآن کے مخلوق ہونے کے قائل ہو جائیں۔ انھوں (نعیم) نے انکار کیا تو انھوں نے ان کو زنجیروں کے ساتھ باندھ کر جیل میں بند کیا۔ جب وہ شہید ہو گئے تو انھیں گھسیٹ کر گڑھے میں پھینک دیا گیا۔ نہ (ان ظالموں نے) انھیں کفن پہنایا اور نہ نماز جنازہ پڑھی (ہمارے خیال میں) فرشتوں نے ان کی نماز جنازہ پڑھی۔ حتیٰ کہ ان کی شہادت کے بعد انھوں نے انھیں گمراہ اور جھوٹا کہنا شروع کر دیا۔ باوجود اسکے کہ نعیم کی (اتنی صریح) تکذیب کی استاد (کوثری) سے پہلے کسی نے جرأت نہیں کی۔ (التکلیل ص ۲۹۳ ج ۱)

لہذا ثابت ہوا کہ نعیم بن حماد جمہور کے نزدیک ثقہ و صدوق، حسن الحدیث تھے۔ آپ کی صرف تیرہ (۱۳) احادیث پر تنقید کی گئی ہے۔ جس کا جواب آسان ہے۔ کما تقدم ان کے علاوہ نعیم نے اپنے حافظے سے جو ہزاروں روایتیں بیان کی ہیں ان پر کسی قابل اعتماد محدث کی جرح ثابت نہیں ہے۔ بعض جدید محققین و متحققین کا ازدی (کذاب) اور دولابی (ضعیف) کی اندھا دھند پیروی میں نعیم پر جرح کرنا صحیح نہیں ہے۔ وما علينا إلا البلاغ (۲۹ رمضان ۱۴۱۸ھ بمطابق ۲۸ جنوری ۱۹۹۸ء)